



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ : ១៩៧ អនក្រ.បក



អនុក្រឹត្យ

ស្តីពី

យន្តការសម្រាប់អនុវត្តកម្មវិធីការពារកម្មសេវាសកល

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី១៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០១៩៦/២០ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងប្រៃសណីយ៍និងទូរគមនាគមន៍
- បានឃើញព្រះរាជក្រមលេខ នស/រកម/១២១៥/០១៧ ចុះថ្ងៃទី១៧ ខែធ្នូ ឆ្នាំ២០១៥ ដែលប្រកាសឱ្យប្រើច្បាប់ស្តីពីទូរគមនាគមន៍
- បានឃើញអនុក្រឹត្យលេខ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញអនុក្រឹត្យលេខ៧៥ អនក្រ.បក ចុះថ្ងៃទី២៥ ខែឧសភា ឆ្នាំ២០១៧ ស្តីពីការកែសម្រួលអនុក្រឹត្យលេខ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ

- បានឃើញអនុក្រឹត្យលេខ៦៤ អនក្រ.បក ចុះថ្ងៃទី១០ ខែឧសភា ឆ្នាំ២០១៩ ស្តីពីការរៀបចំនិងការប្រព្រឹត្តទៅនៃក្រសួងប្រៃសណីយ៍និងទូរគមនាគមន៍
- យោងតាមសំណើរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងរដ្ឋមន្ត្រីក្រសួងប្រៃសណីយ៍និងទូរគមនាគមន៍

សម្រេច

ជំពូកទី១

បទប្បញ្ញត្តិទូទៅ

មាត្រា១ .-

អនុក្រឹត្យនេះមានគោលបំណងធានាការគ្រប់គ្រង និងការអនុវត្តកម្មវិធីកាតព្វកិច្ចសេវាសកលក្នុងវិស័យទូរគមនាគមន៍ប្រកបដោយតម្លាភាព អព្យាក្រឹត្យ និងមិនរើសអើង ដោយកំណត់អំពី៖

- ការគ្រប់គ្រង ការប្រមូល និងការចាត់ចែងមូលនិធិកាតព្វកិច្ចសេវាសកល
- ការត្រួតពិនិត្យ ការតាមដាន និងការវាយតម្លៃការអនុវត្តកម្មវិធីកាតព្វកិច្ចសេវាសកល ។

មាត្រា២ .-

អនុក្រឹត្យនេះមានវិសាលភាពអនុវត្តចំពោះសកម្មភាពទាំងឡាយណា ដែលពាក់ព័ន្ធនឹងការអនុវត្តកម្មវិធីកាតព្វកិច្ចសេវាសកលក្នុងវិស័យទូរគមនាគមន៍នៃព្រះរាជាណាចក្រកម្ពុជា ស្របតាមច្បាប់ស្តីពីទូរគមនាគមន៍។

មាត្រា៣ .-

វាក្យសព្ទសំខាន់ៗដែលប្រើក្នុងអនុក្រឹត្យនេះត្រូវបានកំណត់និយមន័យដូចតទៅ៖

១. **ចំណូលរដ្ឋ** សំដៅដល់ប្រាក់ចំណូលទាំងអស់របស់ប្រតិបត្តិការទូរគមនាគមន៍ ដែលបានមកពីប្រតិបត្តិការទូរគមនាគមន៍ ស្របតាមច្បាប់ស្តីពីទូរគមនាគមន៍ ដោយមិនទាន់កាត់កងចំណាយណាទាំងអស់ លើកលែងតែចំណូលពីការលក់គ្រឿងសម្ភារៈបរិក្ខារទូរគមនាគមន៍។
២. **មូលនិធិកាតព្វកិច្ចសេវាសកល** សំដៅដល់សំណុំនៃថវិកាទាំងឡាយដែលប្រើប្រាស់ដើម្បីទ្រទ្រង់និងអនុវត្តកម្មវិធីកាតព្វកិច្ចសេវាសកល។

ជំពូកទី២

គណៈកម្មាធិការគ្រប់គ្រងមូលនិធិកាតព្វកិច្ចសេវាសកល

មាត្រា៤ .-

ត្រូវបានបង្កើតគណៈកម្មាធិការគ្រប់គ្រងមូលនិធិកាតព្វកិច្ចសេវាសកល ដែលមានសមាសភាពដូចខាងក្រោម៖

- | | |
|--|-----------|
| - រដ្ឋមន្ត្រីក្រសួងប្រៃសណីយ៍និងទូរគមនាគមន៍ | ប្រធាន |
| - រដ្ឋលេខាធិការក្រសួងប្រៃសណីយ៍និងទូរគមនាគមន៍ ហ្សេប | អនុប្រធាន |



- រដ្ឋលេខាធិការក្រសួងសេដ្ឋកិច្ចនិងហិរញ្ញវត្ថុ ១រូប អនុប្រធាន
 - តំណាងក្រសួងសេដ្ឋកិច្ចនិងហិរញ្ញវត្ថុ ១រូប សមាជិក
 - អគ្គនាយក នៃអគ្គនាយកដ្ឋានទូរគមនាគមន៍ នៃក្រសួងប្រៃសណីយ៍និងទូរគមនាគមន៍ សមាជិក
 - អគ្គនាយក នៃអគ្គនាយកដ្ឋានបច្ចេកវិទ្យាគមនាគមន៍និងព័ត៌មាន
នៃក្រសួងប្រៃសណីយ៍និងទូរគមនាគមន៍ សមាជិក
 - អគ្គនាយក នៃអគ្គនាយកដ្ឋានគ្រប់គ្រងធនធានវិសាលគមន៍ហ្វែកង់ស៊ីឡូ
នៃក្រសួងប្រៃសណីយ៍និងទូរគមនាគមន៍ សមាជិក
 - អគ្គនាយក នៃអគ្គនាយកដ្ឋានរដ្ឋបាល នៃក្រសួងប្រៃសណីយ៍និងទូរគមនាគមន៍ សមាជិក។
- សមាសភាពជាក់ស្តែងនៃគណៈកម្មាធិការគ្រប់គ្រងមូលនិធិកាតព្វកិច្ចសេវាសកល ត្រូវកំណត់ដោយ
សេចក្តីសម្រេចរបស់រាជរដ្ឋាភិបាល តាមសំណើរបស់រដ្ឋមន្ត្រីក្រសួងប្រៃសណីយ៍និងទូរគមនាគមន៍។

មាត្រា ៥ .-

គណៈកម្មាធិការគ្រប់គ្រងមូលនិធិកាតព្វកិច្ចសេវាសកល មានតួនាទីនិងភារកិច្ច ដូចខាងក្រោម៖

- គ្រប់គ្រង និងចាត់ចែងមូលនិធិកាតព្វកិច្ចសេវាសកល
- លើកកម្ពស់ និងជំរុញការអនុវត្តកម្មវិធីកាតព្វកិច្ចសេវាសកល ប្រកបដោយប្រសិទ្ធភាព តម្លាភាព និង
គណនេយ្យភាព
- ពិនិត្យ និងសម្រេចលើកម្មវិធីកាតព្វកិច្ចសេវាសកល
- ពិនិត្យ និងសម្រេចលើផែនការយុទ្ធសាស្ត្រ និងផែនការសកម្មភាពកាតព្វកិច្ចសេវាសកល
- ពិនិត្យ និងសម្រេចលើផែនការនិងយន្តការអនុវត្តកម្មវិធីកាតព្វកិច្ចសេវាសកល ក្នុងរយៈពេលខ្លី មធ្យម
និងរយៈពេលវែង
- ពិនិត្យ និងសម្រេចលើយន្តការទូទាត់គម្រោងអនុវត្តកម្មវិធីកាតព្វកិច្ចសេវាសកល
- តាមដាន ត្រួតពិនិត្យ និងវាយតម្លៃលើការអនុវត្តផែនការយុទ្ធសាស្ត្រ និងផែនការសកម្មភាព
កាតព្វកិច្ចសេវាសកល
- រៀបចំរបាយការណ៍ស្តីពីវឌ្ឍនភាពនៃការអនុវត្តផែនការយុទ្ធសាស្ត្រ និងផែនការសកម្មភាពកាតព្វកិច្ច
សេវាសកលជូនរាជរដ្ឋាភិបាល
- ផ្តល់យោបល់ជូនរាជរដ្ឋាភិបាលអំពីវិភាគទានពីប្រតិបត្តិករទូរគមនាគមន៍ ដែលត្រូវចូលរួមក្នុងមូលនិធិ
កាតព្វកិច្ចសេវាសកល
- ទំនាក់ទំនងជាមួយក្រសួង ស្ថាប័នរដ្ឋ ឬឯកជន ឬដៃគូអភិវឌ្ឍន៍
- ពិនិត្យ និងសម្រេចលើការផ្តល់ ការបន្ត ការផ្អាក ការផ្ទេរ ឬការបញ្ឈប់គម្រោងអនុវត្តកម្មវិធីកាតព្វកិច្ច
សេវាសកល
- ពិនិត្យ និងសម្រេចលើវិកាសម្រាប់គម្រោងអនុវត្តកម្មវិធីកាតព្វកិច្ចសេវាសកល

- ពិនិត្យ និងសម្រេចលើថវិកាប្រចាំឆ្នាំរបស់មូលនិធិកាតព្វកិច្ចសេវាសកល
- រៀបចំរបាយការណ៍ហិរញ្ញវត្ថុប្រចាំឆ្នាំរបស់មូលនិធិកាតព្វកិច្ចសេវាសកលជូនប្រមុខរាជរដ្ឋាភិបាល
- អនុវត្តការកិច្ចផ្សេងទៀតដែលប្រមុខរាជរដ្ឋាភិបាលប្រគល់ជូន។

មាត្រា៦ .-

អនុប្រធាន និងសមាជិកគណៈកម្មាធិការគ្រប់គ្រងមូលនិធិកាតព្វកិច្ចសេវាសកល ត្រូវចូលរួមប្រជុំតាមការអញ្ជើញរបស់ប្រធាន។ ក្នុងករណីប្រធានអវត្តមាន ឬមានធុរៈ ប្រធានអាចប្រគល់សិទ្ធិជូនអនុប្រធានណាម្នាក់ដឹកនាំការប្រជុំរបស់គណៈកម្មាធិការគ្រប់គ្រងមូលនិធិកាតព្វកិច្ចសេវាសកលជំនួសបាន។

មាត្រា៧ .-

គណៈកម្មាធិការគ្រប់គ្រងមូលនិធិកាតព្វកិច្ចសេវាសកល អាចមានអ្នកជំនាញការជាតិ ឬអន្តរជាតិមួយចំនួនដែលមានសមត្ថភាព ជំនាញ និងបទពិសោធន៍ខ្ពស់ ដើម្បីជួយបម្រើការងារជាទីប្រឹក្សាបច្ចេកទេស។

មាត្រា៨ .-

គណៈកម្មាធិការគ្រប់គ្រងមូលនិធិកាតព្វកិច្ចសេវាសកល មានសិទ្ធិប្រើប្រាស់ប្រាក់ក្រសួងប្រៃសណីយ៍និងទូរគមនាគមន៍។

មាត្រា៩ .-

គណៈកម្មាធិការគ្រប់គ្រងមូលនិធិកាតព្វកិច្ចសេវាសកល មានអត្ថនាយកដ្ឋានទូរគមនាគមន៍នៃក្រសួងប្រៃសណីយ៍និងទូរគមនាគមន៍ ជាសេនាធិការផ្នែកបច្ចេកទេស និងអត្ថនាយកដ្ឋានរដ្ឋបាលនៃក្រសួងប្រៃសណីយ៍និងទូរគមនាគមន៍ជាសេនាធិការផ្នែករដ្ឋបាលនិងហិរញ្ញវត្ថុ។

គូនាទី និងការកិច្ចរបស់សេនាធិការផ្នែកបច្ចេកទេស និងសេនាធិការផ្នែករដ្ឋបាលនិងហិរញ្ញវត្ថុត្រូវកំណត់ដោយប្រកាសរបស់រដ្ឋមន្ត្រីក្រសួងប្រៃសណីយ៍និងទូរគមនាគមន៍។

មាត្រា១០ .-

គណៈកម្មាធិការគ្រប់គ្រងមូលនិធិកាតព្វកិច្ចសេវាសកលមានកញ្ចប់ថវិកាសម្រាប់ដំណើរការការងាររបស់ខ្លួន ដែលត្រូវដកចេញពីមូលនិធិកាតព្វកិច្ចសេវាសកលប្រចាំឆ្នាំយ៉ាងច្រើន ១០ (ដប់) ភាគរយ។

ការផ្តល់លាភការ ប្រាក់បំណាច់ និងប្រាក់ឧបត្ថម្ភផ្សេងៗជូនប្រធាន អនុប្រធាន និងសមាជិកគណៈកម្មាធិការគ្រប់គ្រងមូលនិធិកាតព្វកិច្ចសេវាសកលត្រូវសម្រេចជាគោលការណ៍ដោយរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងរដ្ឋមន្ត្រីក្រសួងប្រៃសណីយ៍និងទូរគមនាគមន៍ តាមសំណើរបស់គណៈកម្មាធិការគ្រប់គ្រងមូលនិធិកាតព្វកិច្ចសេវាសកល។

ការផ្តល់លាភការ ប្រាក់បំណាច់ និងប្រាក់ឧបត្ថម្ភផ្សេងៗជូនមន្ត្រីដែលបម្រើការងារនៅសេនាធិការផ្នែកបច្ចេកទេស និងសេនាធិការផ្នែករដ្ឋបាលនិងហិរញ្ញវត្ថុ នៃគណៈកម្មាធិការគ្រប់គ្រងមូលនិធិកាតព្វកិច្ចសេវាសកលត្រូវសម្រេចដោយរដ្ឋមន្ត្រីក្រសួងប្រៃសណីយ៍និងទូរគមនាគមន៍។

ជំពូកទី៣

មូលនិធិកាតព្វកិច្ចសេវាសកល

ផ្នែកទី១

ការប្រមូលនិងការប្រើប្រាស់មូលនិធិកាតព្វកិច្ចសេវាសកល

មាត្រា១១ .-

ប្រភពធនធាននៃមូលនិធិកាតព្វកិច្ចសេវាសកល រួមមាន៖

- វិភាគទានប្រចាំឆ្នាំចំនួន ២ (ពីរ) ភាគរយ នៃចំណូលដុលរបស់ប្រតិបត្តិករទូរគមនាគមន៍ ស្របតាមច្បាប់ស្តីពីទូរគមនាគមន៍
- ធនធានដែលរដ្ឋ ឬក្រសួង ស្ថាប័ននានាផ្តល់ឱ្យមូលនិធិកាតព្វកិច្ចសេវាសកល សម្រាប់អនុវត្តគម្រោងរួមគ្នា
- ហិរញ្ញប្បទាន អំណោយ ឬថវិកាជំនួយ សម្ភារៈបរិក្ខារ ឧបករណ៍នានាពីសប្បុរសជន ដៃគូអភិវឌ្ឍន៍ ស្ថាប័នឯកជនជាតិ ឬអន្តរជាតិនានា
- ធនធានដែលបានមកពីប្រភពស្របច្បាប់ផ្សេងទៀត។

ធនធាននៃមូលនិធិកាតព្វកិច្ចសេវាសកល ត្រូវរក្សាទុកក្នុងគណនីរបស់មូលនិធិកាតព្វកិច្ចសេវាសកល នៅធនាគារពាណិជ្ជណាមួយ ដោយមានការយល់ព្រមពីក្រសួងសេដ្ឋកិច្ចនិងហិរញ្ញវត្ថុ។

មាត្រា១២ .-

ប្រតិបត្តិករទូរគមនាគមន៍ត្រូវបង់វិភាគទានចំនួន ២ (ពីរ) ភាគរយ នៃចំណូលដុលប្រចាំឆ្នាំទៅក្នុងគណនីមូលនិធិកាតព្វកិច្ចសេវាសកល យ៉ាងយូរមុនថ្ងៃ ៩០ (កៅសិប) ថ្ងៃ ក្រោយការិយបរិច្ឆេទនៃឆ្នាំនីមួយៗ ដោយភ្ជាប់មកជាមួយនូវរបាយការណ៍ហិរញ្ញវត្ថុប្រចាំឆ្នាំដែលធ្វើសវនកម្មរួច មកគណៈកម្មាធិការគ្រប់គ្រងមូលនិធិកាតព្វកិច្ចសេវាសកល។

ក្នុងករណីមានលម្អៀងខ្វះនៃការគណនាទឹកប្រាក់បង់វិភាគទាន ប្រតិបត្តិករទូរគមនាគមន៍ត្រូវបង់បង្រប់ក្នុងឆ្នាំដែលត្រូវបង់វិភាគទាន។ ក្នុងករណីមានលម្អៀងលើសនៃការគណនា ទឹកប្រាក់បង់វិភាគទានត្រូវរក្សាទុកក្នុងគណនីរបស់មូលនិធិកាតព្វកិច្ចសេវាសកលសម្រាប់បង់នៅឆ្នាំបន្ទាប់។

ក្នុងករណីដែលប្រតិបត្តិករទូរគមនាគមន៍បង់វិភាគទានយឺតយ៉ាវលើសពីរយៈពេលដូចបានកំណត់ខាងលើ ប្រតិបត្តិករទូរគមនាគមន៍នោះត្រូវរងពិន័យជាប្រាក់ចំនួន ២ (ពីរ) ភាគរយ ក្នុងមួយខែ ដោយបូកយោងជាបន្តបន្ទាប់តាមចំនួនខែដែលជំពាក់ តាមរូបមន្ត $X(1+r)^n$ ដែល X ជាចំណូលដើម r ជាអត្រាពិន័យក្នុងមួយខែ និង n ជាចំនួនខែ។

មាត្រា១៣ .-

កម្មវត្ថុនៃការប្រើប្រាស់មូលនិធិកាតព្វកិច្ចសេវាសកល មានជាអាទិ៍ ដូចខាងក្រោម៖

- ក. កាត់បន្ថយគម្លាតឌីជីថលក្នុងការចូលរួមអភិវឌ្ឍសង្គម និងសេដ្ឋកិច្ច

ខ. កសាង និងពង្រីកហេដ្ឋារចនាសម្ព័ន្ធនិងបណ្តាញទូរគមនាគមន៍ និងហេដ្ឋារចនាសម្ព័ន្ធគាំទ្រវិស័យ
ទូរគមនាគមន៍សម្រាប់អ៊ីនធឺណិតល្បឿនលឿនជាអាទិភាពទៅ៖

- រដ្ឋបាលថ្នាក់ក្រោមជាតិ
- តំបន់ជនបទ
- តំបន់ដែលប្រជាជនមានចំណូលទាបជាងប្រាក់ឈ្នួលអប្បបរមា ដែលត្រូវបានធានាសម្រាប់កម្មករ
និយោជិត
- គ្រឹះស្ថានសិក្សាសាធារណៈ ឬគ្រឹះស្ថានសិក្សាឥតគិតថ្លៃ
- គ្រឹះស្ថានស្រាវជ្រាវសាធារណៈ ឬគ្រឹះស្ថានស្រាវជ្រាវឥតគិតថ្លៃ
- បណ្ណាល័យជាតិ បណ្ណាល័យរាជធានី ខេត្ត ឬបណ្ណាល័យឥតគិតថ្លៃ
- មន្ទីរពេទ្យសាធារណៈ ឬមន្ទីរពេទ្យឥតគិតថ្លៃ
- មណ្ឌលសុខភាពសាធារណៈ ឬមណ្ឌលសុខភាពឥតគិតថ្លៃ

គ. ផ្តល់ ពង្រឹង និងពង្រីកសេវាទូរគមនាគមន៍មូលដ្ឋាន និងសេវាទូរគមនាគមន៍តម្លៃបន្ថែម នៅតំបន់
អាទិភាពដែលបានកំណត់ក្នុងចំណុច (ខ) នៃមាត្រានេះ

ឃ. ផ្តល់សេវាគ្រាអាសន្នទូទាំងប្រទេសដោយឥតគិតថ្លៃ

ង. ចំណាយរដ្ឋបាលរបស់គណៈកម្មាធិការគ្រប់គ្រងមូលនិធិកាតព្វកិច្ចសេវាសកល

ច. កម្មវត្ថុផ្សេងៗទៀតដែលកំណត់ដោយគណៈកម្មាធិការគ្រប់គ្រងមូលនិធិកាតព្វកិច្ចសេវាសកល។

មាត្រា ១៤ .-

ប្រតិបត្តិករទូរគមនាគមន៍ដែលបានបង់វិភាគទានមូលនិធិកាតព្វកិច្ចសេវាសកល មានសិទ្ធិស្នើសុំយ៉ាង
ច្រើនត្រឹម ៥០ (ហាសិប) ភាគរយនៃមូលនិធិដែលខ្លួនបានបង់ ដើម្បីយកទៅស្ថាបនាហេដ្ឋារចនាសម្ព័ន្ធរួមនិង
បណ្តាញទូរគមនាគមន៍ សម្រាប់ពង្រឹង និងពង្រីកសេវាទូរគមនាគមន៍ និងសេវាបច្ចេកវិទ្យាទូរគមនាគមន៍និង
ព័ត៌មាន។ ហេដ្ឋារចនាសម្ព័ន្ធរួមនិងបណ្តាញទូរគមនាគមន៍ទាំងនោះ គឺជាកម្មសិទ្ធិរបស់ប្រតិបត្តិករទូរគមនាគមន៍
ដែលទទួលបានមូលនិធិ។ ប្រតិបត្តិករទូរគមនាគមន៍ដែលជាកម្មសិទ្ធិករ ត្រូវអនុញ្ញាតឱ្យប្រតិបត្តិករទូរគមនាគមន៍
ដទៃប្រើប្រាស់ហេដ្ឋារចនាសម្ព័ន្ធរួមនិងបណ្តាញទូរគមនាគមន៍ដែលជាផលនៃមូលនិធិកាតព្វកិច្ចសេវាសកល។
ការគ្រប់គ្រង និងការកំណត់ថ្លៃប្រើប្រាស់ហេដ្ឋារចនាសម្ព័ន្ធរួមនិងបណ្តាញទូរគមនាគមន៍ ត្រូវកំណត់ដោយគណៈ
កម្មាធិការគ្រប់គ្រងមូលនិធិកាតព្វកិច្ចសេវាសកល។

គណៈកម្មាធិការគ្រប់គ្រងមូលនិធិកាតព្វកិច្ចសេវាសកល មានសិទ្ធិចាត់ចែងមូលនិធិកាតព្វកិច្ចសេវាសកល
ដែលនៅសេសសល់ក្នុងគោលដៅ ដូចមានចែងក្នុងមាត្រា ១៣ នៃអនុក្រឹត្យនេះ ហើយផលដែលកើតចេញពីការ
ប្រើប្រាស់មូលនិធិនេះ ត្រូវស្ថិតនៅក្រោមការគ្រប់គ្រងនិងចាត់ចែងរបស់ក្រសួងប្រៃសណីយ៍និងទូរគមនាគមន៍។

លក្ខខណ្ឌ បែបបទ និងនីតិវិធីនៃការប្រើប្រាស់មូលនិធិកាតព្វកិច្ចសេវាសកល ត្រូវកំណត់ដោយ
គណៈកម្មាធិការគ្រប់គ្រងមូលនិធិកាតព្វកិច្ចសេវាសកល។

មាត្រា ១៥ .-

កញ្ចប់ថវិការបស់គណៈកម្មាធិការគ្រប់គ្រងមូលនិធិកាតព្វកិច្ចសេវាសកល ត្រូវប្រើប្រាស់សម្រាប់មុខសញ្ញា ចំណាយដូចខាងក្រោម៖

- ដំណើរការ និងការបំពេញការកិច្ចរបស់គណៈកម្មាធិការគ្រប់គ្រងមូលនិធិកាតព្វកិច្ចសេវាសកល ព្រមទាំងសេនាធិការផ្នែកបច្ចេកទេស និងសេនាធិការផ្នែករដ្ឋបាលនិងហិរញ្ញវត្ថុ
- ឧបត្ថម្ភសម្រាប់ប្រធាន អនុប្រធាន និងសមាជិកគណៈកម្មាធិការគ្រប់គ្រងមូលនិធិកាតព្វកិច្ចសេវាសកល
- ឧបត្ថម្ភសម្រាប់ប្រធាន អនុប្រធាន ទីប្រឹក្សាបច្ចេកទេស មន្ត្រីរាជការ និងបុគ្គលិកនៃសេនាធិការផ្នែកបច្ចេកទេស និងសេនាធិការផ្នែករដ្ឋបាលនិងហិរញ្ញវត្ថុ
- ការទិញ ការជួល ការជួសជុល ឬការថែទាំយានជំនិះ សង្ហារឹម សម្ភារៈការិយាល័យ
- ចំណាយលើប្រេងឥន្ធនៈ ប្រេងអីល
- ចំណាយជាក់ស្តែងផ្សេងៗទៀតតាមការចាំបាច់របស់គណៈកម្មាធិការគ្រប់គ្រងមូលនិធិកាតព្វកិច្ចសេវាសកល។

ផ្នែកទី២

លក្ខខណ្ឌនិងវិធានការស្នើសុំ ការផ្តល់ និងការទូទាត់

គម្រោងអនុវត្តកម្មវិធីកាតព្វកិច្ចសេវាសកល

មាត្រា ១៦ .-

បុគ្គលដែលមានសិទ្ធិស្នើសុំមូលនិធិកាតព្វកិច្ចសេវាសកល មានដូចខាងក្រោម៖

- ប្រតិបត្តិករទូរគមនាគមន៍ដែលបានបំពេញប្រតិបត្តិការ ដូចមានចែងក្នុងមាត្រា១៧ នៃច្បាប់ស្តីពីទូរគមនាគមន៍ និងបានអនុវត្តកាតព្វកិច្ចស្របតាមបទប្បញ្ញត្តិជាធរមាន
- អង្គភាពរដ្ឋទទួលបន្ទុកអភិវឌ្ឍន៍វិស័យទូរគមនាគមន៍ និងបច្ចេកវិទ្យាទូរគមនាគមន៍និងព័ត៌មាន
- បុគ្គលផ្សេងៗទៀតដែលមានគុណវុឌ្ឍិឆ្លើយតបទៅនឹងកម្មវត្ថុណាមួយ ដូចមានចែងក្នុងមាត្រា១៣ នៃអនុក្រឹត្យនេះ។

មាត្រា ១៧ .-

បុគ្គលដែលអាចទទួលបានមូលនិធិកាតព្វកិច្ចសេវាសកល ត្រូវបំពេញតាមលក្ខខណ្ឌ ដូចខាងក្រោម៖

- បានអនុវត្តកាតព្វកិច្ចបង់វិភាគទានចូលមូលនិធិកាតព្វកិច្ចសេវាសកល ស្របតាមអនុក្រឹត្យនេះនិងបទប្បញ្ញត្តិ ពាក់ព័ន្ធផ្សេងៗទៀត ចំពោះបុគ្គលស្នើសុំជាប្រតិបត្តិករទូរគមនាគមន៍
- ពុំមានជាប់បំណុលដោយការខកខានបង់វិភាគទានចូលមូលនិធិកាតព្វកិច្ចសេវាសកល ឬខកខានបង់បំណុលពីប្រតិបត្តិការផ្សេងៗដែលកំណត់ដោយច្បាប់ស្តីពីទូរគមនាគមន៍ ចំពោះបុគ្គលស្នើសុំជាប្រតិបត្តិករទូរគមនាគមន៍



- មានសក្តានុពលភាពផ្នែកបច្ចេកទេស ហិរញ្ញវត្ថុ និងមានឆន្ទៈក្នុងការសម្រេចនូវគម្រោងកម្មវិធី កាតព្វកិច្ចសេវាសកល

មាត្រា១៨ .-

បុគ្គលដែលស្នើសុំមូលនិធិកាតព្វកិច្ចសេវាសកល ត្រូវដាក់ពាក្យស្នើសុំទៅគណៈកម្មាធិការគ្រប់គ្រងមូលនិធិ កាតព្វកិច្ចសេវាសកលយ៉ាងយូរត្រឹមដំណាច់ខែមករា នៃឆ្នាំនីមួយៗ ដោយភ្ជាប់គម្រោងអនុវត្តកម្មវិធីកាតព្វកិច្ច សេវាសកល ដើម្បីពិនិត្យ និងសម្រេច។

ក្នុងករណីដែលគម្រោងត្រូវបានជ្រើសរើស បុគ្គលដែលស្នើសុំមូលនិធិកាតព្វកិច្ចសេវាសកលត្រូវធ្វើការ សិក្សា និងផ្តល់របាយការណ៍សមិទ្ធផលទូទៅជូនគណៈកម្មាធិការគ្រប់គ្រងមូលនិធិកាតព្វកិច្ចសេវាសកល ដោយ ភ្ជាប់មកជាមួយនូវឯកសារគម្រោងបច្ចេកទេសនិងហិរញ្ញវត្ថុ និងផែនការសកម្មភាព។

លក្ខខណ្ឌ បែបបទ និងនីតិវិធីលម្អិត នៃការសម្រេច ត្រូវកំណត់ដោយគណៈកម្មាធិការគ្រប់គ្រងមូលនិធិ កាតព្វកិច្ចសេវាសកល។

បុគ្គលដែលស្នើសុំមូលនិធិកាតព្វកិច្ចសេវាសកល អាចប្តឹងតវ៉ាចំពោះសេចក្តីសម្រេចរបស់គណៈកម្មាធិការ គ្រប់គ្រងមូលនិធិកាតព្វកិច្ចសេវាសកលទៅតុលាការក្នុងរយៈពេល ៣០ (សាមសិប) ថ្ងៃយ៉ាងយូរ គិតចាប់ពីថ្ងៃ ចេញសេចក្តីសម្រេច។

រាល់គម្រោងអនុវត្តកម្មវិធីកាតព្វកិច្ចសេវាសកល ដែលត្រូវបានសម្រេចដោយគណៈកម្មាធិការគ្រប់គ្រង មូលនិធិកាតព្វកិច្ចសេវាសកល ត្រូវផ្សព្វផ្សាយជាសាធារណៈ។

មាត្រា១៩ .-

ការផ្តល់ថវិកាដល់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិកាតព្វកិច្ចសេវាសកល ត្រូវ ធ្វើឡើងតាមរយៈការផ្ទេររវាងគណនីធនាគារ ក្រោយពេលដែលគម្រោងទទួលបានការសម្រេចពីគណៈកម្មាធិការ គ្រប់គ្រងមូលនិធិកាតព្វកិច្ចសេវាសកល។

បែបបទ និងនីតិវិធីនៃការផ្តល់ថវិកានេះ អាចត្រូវបានកំណត់បន្ថែមដោយសេចក្តីសម្រេចរបស់ គណៈកម្មាធិការគ្រប់គ្រងមូលនិធិកាតព្វកិច្ចសេវាសកល។

ផ្នែកទី៣

ការត្រួតពិនិត្យ ការតាមដាន និងការវាយតម្លៃ

ការប្រើប្រាស់មូលនិធិកាតព្វកិច្ចសេវាសកល

មាត្រា២០ .-

ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិកាតព្វកិច្ចសេវាសកល ត្រូវរៀបចំរបាយការណ៍ ស្តីពីវឌ្ឍនភាពនៃការអនុវត្តគម្រោងអនុវត្តកម្មវិធីកាតព្វកិច្ចសេវាសកលជូនគណៈកម្មាធិការគ្រប់គ្រងមូលនិធិ កាតព្វកិច្ចសេវាសកល។



ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិកាតព្វកិច្ចសេវាសកល ត្រូវបង្កភាពងាយស្រួល និងសហការជាមួយគណៈកម្មាធិការគ្រប់គ្រងមូលនិធិកាតព្វកិច្ចសេវាសកល ក្នុងការចុះត្រួតពិនិត្យនិងតាមដាន ការអនុវត្តគម្រោងកម្មវិធីកាតព្វកិច្ចសេវាសកល និងឆ្លើយតបទៅនឹងបញ្ហាផ្សេងទៀតដែលពាក់ព័ន្ធនឹងការអនុវត្ត គម្រោង។

ក្នុងករណីដែលគម្រោងអនុវត្តកម្មវិធីកាតព្វកិច្ចសេវាសកលណាមួយមិនដំណើរការ ឬដំណើរការពុំស្រប តាមផែនការសកម្មភាព គណៈកម្មាធិការគ្រប់គ្រងមូលនិធិកាតព្វកិច្ចសេវាសកលអាចចាត់វិធានការបន្ទាន់ ដើម្បី ផ្អាក ឬបញ្ឈប់ការអនុវត្តគម្រោងអនុវត្តកម្មវិធីកាតព្វកិច្ចសេវាសកល និងដាក់ទណ្ឌកម្មដូចមានចែងក្នុងជំពូកទី៤ នៃអនុក្រឹត្យនេះ។

ជំពូកទី៤
ទណ្ឌកម្ម

មាត្រា២១ .-

ក្នុងករណីប្រតិបត្តិករទូរគមនាគមន៍មិនបង់វិភាគទានកាតព្វកិច្ចសេវាសកល គណៈកម្មាធិការគ្រប់គ្រង មូលនិធិកាតព្វកិច្ចសេវាសកល អាចរស្មីសុំទៅក្រសួងប្រៃសណីយ៍និងទូរគមនាគមន៍ ដើម្បីចាត់វិធានការ ជាអាទិ៍ ដូចខាងក្រោម៖

- ក. បង្កការនាំចេញ និង/ឬ ការនាំចូលគ្រឿងសង្ហារឹមបរិក្ខារទូរគមនាគមន៍
- ខ. បង្កគណនីរបស់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិកាតព្វកិច្ចសេវាសកល ដើម្បីអនុវត្តគម្រោងអនុវត្តកម្មវិធីកាតព្វកិច្ចសេវាសកល ស្របតាមច្បាប់និងលិខិតបទដ្ឋានគតិយុត្ត ជាធរមាន
- គ. ដាក់កំហិតលើអាជ្ញាបណ្ណ
- ឃ. ព្យួរអាជ្ញាបណ្ណ
- ង. ព្យួរបណ្តោះអាសន្ន ឬបញ្ឈប់ការងាររបស់អគ្គនាយក នាយកប្រតិបត្តិ សមាជិកគណៈគ្រប់គ្រង ឬ បុគ្គលិកជាន់ខ្ពស់របស់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិកាតព្វកិច្ចសេវាសកល
- ច. ជ្រើសរើស និងផ្តល់អំណាចដល់បុគ្គលដែលមានសមត្ថកិច្ច ដើម្បីពិនិត្យសកម្មភាពអាជីវកម្ម ឬសកម្មភាព ពាក់ព័ន្ធផ្សេងទៀតរបស់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិកាតព្វកិច្ចសេវាសកល
- ឆ. ចាត់វិធានការផ្សេងទៀតតាមការចាំបាច់ ស្របតាមការកំណត់ដោយច្បាប់និងបទប្បញ្ញត្តិពាក់ព័ន្ធ។

មាត្រា២២ .-

ដោយពុំទាន់រាប់បញ្ចូលទាំងការទទួលខុសត្រូវផ្នែករដ្ឋប្បវេណី និងទណ្ឌកម្មព្រហ្មទណ្ឌ ប្រតិបត្តិករ ទូរគមនាគមន៍ ឬបុគ្គលដែលទទួលបានមូលនិធិកាតព្វកិច្ចសេវាសកល ដែលមិនអនុវត្តតាមគម្រោង អនុវត្តគម្រោង មិនបានត្រឹមត្រូវ ប្រើប្រាស់មូលនិធិមិនសមស្រប តាមរយៈការលួចកិបកេង ក្លែងបន្លំ ឬប្រើប្រាស់ខុសគោលដៅ



ជាអាទិ៍ ត្រូវបង្វិលទឹកប្រាក់ដែលបានទទួល ឬកម្រៃទាំងការប្រាក់ ដូចមានចែងក្នុងមាត្រា១២ នៃអនុក្រឹត្យនេះ គិតចាប់ពីថ្ងៃដែលរកឃើញថាបានប្រព្រឹត្តល្មើស មកគណនីរបស់មូលនិធិកាតព្វកិច្ចសេវាសកលវិញ។ ការបង្វិល ប្រាក់ត្រូវធ្វើឡើងក្នុងរយៈពេលយ៉ាងយូរ ៣០ (សាមសិប) ថ្ងៃ បន្ទាប់ពីទទួលបានសេចក្តីសម្រេចរបស់គណៈ កម្មាធិការគ្រប់គ្រងមូលនិធិកាតព្វកិច្ចសេវាសកល។

មាត្រា២៣ .-

ក្នុងករណីដែលប្រតិបត្តិករទូរគមនាគមន៍ មិនអនុវត្តតាមសេចក្តីសម្រេចរបស់គណៈកម្មាធិការគ្រប់គ្រង មូលនិធិកាតព្វកិច្ចសេវាសកល ដូចមានចែងក្នុងមាត្រា២២ នៃអនុក្រឹត្យនេះ គណៈកម្មាធិការអាចសម្រេចចាត់ វិធានការលើប្រតិបត្តិករទូរគមនាគមន៍នោះតាមជម្រើសណាមួយ ដូចមានចែងក្នុងមាត្រា២១ នៃអនុក្រឹត្យនេះ។

ក្នុងករណីបុគ្គលដែលទទួលបានមូលនិធិកាតព្វកិច្ចសេវាសកល មិនអនុវត្តតាមសេចក្តីសម្រេចរបស់ គណៈកម្មាធិការគ្រប់គ្រងមូលនិធិកាតព្វកិច្ចសេវាសកល ដូចមានចែងក្នុងមាត្រា២២ នៃអនុក្រឹត្យនេះ គណៈកម្មាធិការអាចសម្រេចចាត់វិធានការ ដូចខាងក្រោម៖

- មិនអនុញ្ញាតឱ្យចូលរួមស្នើសុំមូលនិធិកាតព្វកិច្ចសេវាសកល នាពេលអនាគត
- ផ្សព្វផ្សាយជាសាធារណៈតាមបណ្តាញសារព័ត៌មាន ឬគេហទំព័រ
- ប្តឹងទៅតុលាការមានសមត្ថកិច្ច។

ជំពូកទី៥

អនុប្បញ្ញត្តិ

មាត្រា២៤ .-

លិខិតបទដ្ឋានគតិយុត្តទាំងឡាយ ដែលពាក់ព័ន្ធនឹងការកំណត់យន្តការសម្រាប់អនុវត្តកម្មវិធីកាតព្វកិច្ច សេវាសកល ត្រូវមានអានុភាពអនុវត្តបន្ត រហូតដល់មានលិខិតបទដ្ឋានគតិយុត្តថ្មីមកជំនួសស្របតាមបទប្បញ្ញត្តិ នៃអនុក្រឹត្យនេះ។

ជំពូកទី៦

អវសានប្បញ្ញត្តិ

មាត្រា២៥ .-

អនុក្រឹត្យលេខ១១១ អនក្រ.បក ចុះថ្ងៃទី២១ ខែកក្កដា ឆ្នាំ២០១៧ ស្តីពីការកំណត់យន្តការសម្រាប់ អនុវត្តកម្មវិធីកាតព្វកិច្ចសេវាសកលវិស័យទូរគមនាគមន៍ អនុក្រឹត្យលេខ១៣៩ អនក្រ.បក ចុះថ្ងៃទី១៩ ខែកញ្ញា ឆ្នាំ២០១៩ ស្តីពីការកែសម្រួលមាត្រា៥ នៃអនុក្រឹត្យលេខ១១១ អនក្រ.បក ចុះថ្ងៃទី២១ ខែកក្កដា ឆ្នាំ២០១៧ ស្តីពីការកំណត់យន្តការសម្រាប់អនុវត្តកម្មវិធីកាតព្វកិច្ចសេវាសកលវិស័យទូរគមនាគមន៍ និងបទប្បញ្ញត្តិ ទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា ២៦ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងប្រៃសណីយ៍ និងទូរគមនាគមន៍ រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃអង្គារ ១ មិថុនា ខែ មិថុនា ឆ្នាំជូត ទោស័ក ព.ស.២៥៦៤
ធ្វើនៅរាជធានីភ្នំពេញ ថ្ងៃទី ១ ខែ មិថុនា ឆ្នាំ ២០២០



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

ឧបនាយករដ្ឋមន្ត្រី

រដ្ឋមន្ត្រី

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ

ក្រសួងប្រៃសណីយ៍និងទូរគមនាគមន៍

អគ្គបណ្ឌិតសភាចារ្យ អូន ព័ន្ធមុនីរ័ត្ន

ជា វ៉ាន់ដេត

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ឧទ្ធរណ៍យសម្តេចអគ្គមហាសេនាបតីតេជោនាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រា២៦
- រាជកិច្ច
- ឯកសារ កាលប្បវត្តិ